



02.09.2024

தலைப்புச் செய்திகள்

1. புருனே மற்றும் சிங்கப்பூர் நாடுகளுக்கு 3 நாள் அரசுமுறை பயணமாக பிரதமர் திரு. நரேந்திரமோடி நாளை புறப்படுகிறார்.
2. புதுதில்லியில் பி.ஜே.பி. தலைமையகத்தில் கட்சியின் உறுப்பினர் சேர்க்கை முகாமை பிரதமர் இன்று பிற்பகல் தொடங்கி வைக்கிறார்.
3. தமிழ்நாட்டில் டெங்கு பாதிப்பு குறைந்துள்ளதாக மாநில மருத்துவம் மக்கள் நல்வாழ்வுத்துறை அமைச்சர் திரு. மா.சுப்ரமணியன் கூறியுள்ளார்.
4. அரசு பள்ளிகளில் அறிவியல் ஆய்வகங்களின் செயல்பாடுகள் தொடர்ந்து கண்காணிக்கப்படுவதாக மாநில பள்ளிக் கல்வித்துறை அமைச்சர் திரு.அன்பில் மகேஷ் பொய்யாமொழி தெரிவித்துள்ளார்.
5. பரீசில் நடைபெறும் பாராலிம்பிக் பேட்மிட்டன் போட்டி மகளிர் பிரிவில் இந்தியாவிற்கு வெள்ளி பதக்கம் உறுதியாகியுள்ளது.

இனி விரிவான செய்திகள்

பிரதமர்

பிரதமர் திரு. நரேந்திரமோடி புருனே மற்றும் சிங்கப்பூர் நாடுகளுக்கு 3 நாள் அரசுமுறை பயணமாக நாளை புறப்படுகிறார்.

இந்தியா - புருனே இடையிலான அரசியல் நட்புறவு தொடங்கியதன் 40 ஆண்டுகள் நிறைவடையும் நிலையில் முதல்முறையாக இந்திய பிரதமர் அந்நாடு செல்வது முக்கியத்துவம் பெறுகிறது.

இந்தியாவின் கிழக்குசார் கொள்கையின் முக்கிய நட்புறவு நாடாகவும், இந்தோ பசிபிக் பிராந்தியத்தில் இந்தியாவின் தொலைநோக்கு பார்வைக்கு

ஒத்துழைப்பு நல்கும் நாடாகவும், புருனே திகழ்வதாக கிழக்கு நாடுகளின் வெளியுறவுத்துறை செயலர் திரு. ஜெய்தீப் மஸ்முதர் தெரிவித்துள்ளார்.

புருனே நாட்டுடன் இருதரப்பு பேச்சுவார்த்தைகளை மேற்கொள்ளும் பிரதமர், புதிய துறைகளில் ஒத்துழைப்பு வாய்ப்புகளுக்கான வழிமுறைகளையும் ஆராய்கிறார்.

புருனேயில் தமது பயணத்தை முடித்துக் கொண்டு இரண்டாவது கட்டமாக வரும் 4, 5 தேதிகளில் சிங்கப்பூரில் பல்வேறு நிகழ்ச்சிகளில் பிரதமர் பங்கேற்கிறார்.

சிங்கப்பூர் பிரதமர் லாரன்ஸ் வாங்குடன் தூதரக உறவுகள், பரஸ்பர சர்வதேச பிராந்திய நலன் சார்ந்த விஷயங்கள் குறித்தும் ஆய்வு செய்யவுள்ளார்.

6 ஆண்டுகளுக்கு பிறகு பிரதமர் திரு. நரேந்திரமோடி சிங்கப்பூர் செல்வது குறிப்பிடத்தக்கது.

முன்னதாக பிரதமர் இன்று ஆந்திரம், தெலங்கானா மழை வெள்ள பாதிப்புகளுக்கு மத்திய அரசு அனைத்து உதவிகளையும் வழங்கும் என்று உறுதியளித்துள்ளார்.

ஆந்திராவில் கடந்த 2 நாட்களாக பெய்த கனமழையால் இயல்பு வாழ்க்கை முடங்கியுள்ள நிலையில், தேசிய பேரிடர் மீட்புக்குழுவினர், தெலங்கானா மற்றும் ஆந்திராவில் முகாமிட்டு மீட்பு மற்றும் நிவாரண நடவடிக்கைகளை மேற்கொண்டு வருகின்றனர்.

□□□□□□

பிரதமர் - உறுப்பினர் சேர்க்கை

புதுதில்லியில் பி.ஜே.பி.யின் உறுப்பினர் சேர்க்கை முகாமை கட்சியின் மூத்த தலைவரும், பிரதமருமான திரு. நரேந்திரமோடி, கட்சி தலைமையகத்தில் இன்று பிற்பகல் தொடங்கி வைக்கிறார்.

இதனொரு பகுதியாக கட்சித்தலைவர் திரு. ஜே.பி. நட்லாவிடமிருந்து உறுப்பினர் புதுப்பித்தல் அட்டையை பிரதமர் பெறவுள்ளார்.

முதல்கட்டமாக இந்த சிறப்பு முகாம் இன்று தொடங்கி வரும் 25-ம் தேதிவரை நடைபெறும்.

தொடர்ந்து இரண்டாவது கட்ட முகாம் நவம்பர் மாதம் 10-ம் தேதி நடைபெறவுள்ளது.

கட்சியில் புதிய உறுப்பினர்களை சேர்க்கும் முனைப்புடனும், ஏற்கனவே உள்ள உறுப்பினர்கள் புதுப்பித்தல் நடவடிக்கைகளும் மேற்கொள்ளப்படுகின்றன

பி.ஜே.பி. நெறிமுறைகளின் படி 5 அல்லது 6 ஆண்டுகளுக்கு ஒருமுறை உறுப்பினர் சேர்க்கை முகாம் புதிதாக நடைபெறுவது வழக்கமாகும்.

□□□□□□□□

முதலமைச்சர்

அமெரிக்காவில் 8 நிறுவனங்களுடன், ஆயிரத்து 300 கோடி ரூபாய் முதலீட்டிலான புரிந்துணர்வு ஒப்பந்தங்கள் கையெழுத்தாகி உள்ளதாக முதலமைச்சர் திரு.மு.க. ஸ்டாலின் தெரிவித்துள்ளார்.

சான்பிரான்ஸிஸ்கோவில் நடைபெற்ற முதலீட்டாளர்கள் உடனான சந்திப்பில் இதற்கான உடன்பாடு எட்டப்பட்டதாக கூறிய அவர், இதன் மூலம் 4 ஆயிரத்து 600 பேருக்கு வேலைவாய்ப்பு கிடைக்கும் என்றும் கூறியுள்ளார்.

அங்குள்ள தமிழக மக்களிடம் கலந்துரையாடியது குறித்தும் முதலமைச்சர் மகிழ்ச்சி வெளியிட்டுள்ளார்

□□□□□□□□

கயல்விழி செல்வராஜ்

தமிழகத்தில் ஆதி திராவிடர் நல விடுதிகள் சிறப்பான முறையில் பராமரிக்கப்படுவதாக மாநில ஆதிதிராவிடர், பழங்குடியினர் நலத்துறை அமைச்சர் திருமதி. கயல்விழி செல்வராஜ் தெரிவித்துள்ளார்.

கிருஷ்ணகிரி அரசு கலைக்கல்லூரி மாணவியர் விடுதியை இன்று ஆய்வுசெய்த அவர், மாணவிகளுக்கு சுத்தமான குடிநீர், தடையற்ற மின்சாரம் வழங்க அறிவுறுத்தினார்.

அங்கு வழங்கப்படும் உணவு பொருட்களின் தரத்தையும் அமைச்சர் ஆய்வுசெய்தார்.

தொடர்ந்து தர்மபுரி டாக்டர் அம்பேத்கர் அரசு கல்லூரி மாணாக்கர் விடுதியையும் அமைச்சர் பார்வையிட்டார்.

□□□□□□□□

ராணிப்பேட்டை வாய்ஸ்

ஆந்திரா, தெலங்கானாவில் கனமழை காரணமாக சென்னையிலிருந்து வெளிமாநிலங்களுக்கு செல்லும் 7 ரயில்கள் இன்று ரத்து செய்யப்பட்டுள்ளதாக தெற்கு ரயில்வே அறிவித்துள்ளது

பிற மாநிலங்களிலிருந்து சென்னை சென்ட்ரல் வழியாக இயக்கப்படவிருந்த இரு ரயில்களும் ரத்துசெய்யப்பட்டுள்ளது.

இதனிடையே ராணிப்பேட்டை மாவட்டம் அரக்கோணம் தேசிய பேரிடர் மீட்புப்படை மேலாண்மை மையத்திலிருந்து ஆந்திரமாநிலம் விஜயவாடாவிற்கு 90 பேர் கொண்ட தேசிய பேரிடர் மீட்புப்படை வீரர்கள் அதிநவீன உபகரணங்களுடன் விரைந்துள்ளதாக எமது செய்தியாளர் தெரிவித்துள்ளார்.

.. வாய்ஸ் ..

□□□□□□

மா.சுப்ரமணியன்

தமிழ்நாட்டில் டெங்கு பாதிப்பு குறைந்துள்ளதாக மாநில மருத்துவம் மக்கள் நல்வாழ்வுத்துறை அமைச்சர் திரு. மா.சுப்ரமணியன் தெரிவித்துள்ளார்.

சென்னையில் இன்று செய்தியாளர்களிடம் பேசியஅவர், அரசு மற்றும் தனியார் மருத்துவமனைகளை ஒருங்கிணைத்து டெங்கு பாதிப்பு குறித்து கண்காணித்து வருவதாக தெரிவித்தார்.

இதனிடையே தமிழகம் முழுவதும் 104 இடங்களில் டெங்குநோய் பரிசோதனை மையங்கள் தயார் நிலையில் உள்ளதாக மாநில சுகாதாரத்துறை தெரிவித்துள்ளது.

3 மாதங்களுக்கு தேவையான கொசு ஒழிப்பு மருந்து இருப்பு வைத்திருக்க மாவட்ட நிர்வாகங்களுக்கு அறிவுறுத்தப்பட்டுள்ளது.

□□□□□□

அன்பில் மகேஷ் பொய்யாமொழி

தமிழ்நாட்டில் அரசு பள்ளிகளில் அறிவியல் ஆய்வகங்கள் செயல்பாடு தொடர்ந்து கண்காணிக்கப்பட்டு வருவதாக மாநில பள்ளிக் கல்வித்துறை அமைச்சர் திரு. அன்பில் மகேஷ் பொய்யாமொழி தெரிவித்துள்ளார்.

திருச்சியில் பள்ளிக்கல்வித்துறை சார்பாக ஆய்வக உதவியாளர்களுக்கு பயிற்சி சான்றிதழ் வழங்கும் நிகழ்ச்சியில் இன்று பேசியஅவர், மாணாக்கர்கள் செயல்முறை தேர்வுகளுக்கு அதிமுக்கியத்துவம் வழங்க வேண்டுமென்று கூறினார்.

.. வாய்ஸ் ..

இந்நிகழ்ச்சியில் பேசிய மாவட்ட ஆட்சித்தலைவர் திரு. மா.பிரதீப்குமார், செயல்முறை தேர்வுகள் மூலமே அறிவுத்திறன் மேம்படுவதாக குறிப்பிட்டார்.

.. வாய்ஸ் ..

முன்னதாக திருவெறும்பூர் அரசு தொழிற்பயிற்சி நிறுவன மரம் நடும் விழாவினாலும் அமைச்சர் பங்கேற்றார்

□□□□□□

கா.பொன்முடி

சி.பி.எஸ்.இ பாடத்திட்டத்திற்கு நிகராக தமிழ்நாடு அரசின் பாடத்திட்டம் உள்ளதாக மாநில உயர்கல்வித் துறை அமைச்சர் திரு. கா.பொன்முடி தெரிவித்துள்ளார்

சென்னையில் உயர்கல்வி நிகழ்ச்சியில் இன்று உரையாற்றிய அவர், கல்வித்துறையில் முன்னோடி மாநிலமாக தமிழகம் திகழ்கிறது என்று கூறினார்.

□□□□□□

ஆலமேளா டீனாளு

தமிழகத்தில் ஆலமேளா டீனாளு இளநிலை மருத்துவ படிப்புகளுக்கான முதல்கட்ட கலந்தாய்வு நிறைவு பெற்றுள்ள நிலையில் இடஒதுக்கீடு பெற்ற மாணாக்கர் வரும் 5-ம் தேதிக்குள் கல்லூரியில் சேருமாறு மருத்துவக்கல்வி இயக்ககம் அறிவுறுத்தியுள்ளது.

காலியாக உள்ள இடங்களுக்கான இரண்டாம் கட்ட கலந்தாய்வு விரைவில் நடைபெறும் என அறிவிக்கப்பட்டுள்ளது.

□□□□□□

ஊட்டச்சத்து - கோவை

கோவை மாவட்டத்தில் இந்த மாதம் முழுவதும் ஊட்டச்சத்து விழிப்புணர்வு நிகழ்வுகள் நடைபெறும் என்று ஆட்சித்தலைவர் திரு. கிராந்தி குமார் தெரிவித்துள்ளார்.

கோவையில் ஊட்டச்சத்து வழிப்புணர்வு கண்காட்சியை இன்று துவக்கிவைத்து பேசியஅவர், கார்ப்பிணி பெண்கள் மற்றும் பிறந்த குழந்தைகளின் ஊட்டச்சத்து குறித்த பல்வேறு தகவல்கள் இதில் இடம்பெறும் என்றார்

□□□□□□

பிரதீப்குமார்

திருச்சி மாவட்ட ஆட்சியரகத்தில், ஒருங்கிணைந்த குழந்தைகள் வளர்ச்சித் திட்டத்தின் கீழ் தேசிய ஊட்டச்சத்து மாதத்தை முன்னிட்டு, ஊட்டச்சத்து கையொப்ப இயக்கத்தை ஆட்சித்தலைவர் திரு. மா. பிரதீப்குமார் இன்று தொடங்கி வைத்து உறுதிமொழி ஏற்றுக்கொண்டார்.

கல்லூரி மாணாக்கருக்கான கல்விக்கடன் முகாமையும் ஆட்சித்தலைவர் இன்று தொடங்கி வைத்தார்.

□□□□□□

இருவரி

சிவகங்கை மாவட்டத்தில் தஞ்சாவூர் - மாணாமதுரை தேசிய நெடுஞ்சாலையிலிருந்து மதகுப்பட்டி அழகுமாநகரி வரையிலான சாலை விரிவாக்கப்பணிகள் 3 கோடி ரூபாய் மதிப்பில் மேற்கொள்ளப்படும் என்று ஆட்சித்தலைவர் திருமதி. ஆஷா அஜித் தெரிவித்துள்ளார்.

நாமக்கல் மாவட்ட சட்டப்பணிகள் ஆணைக்குழு அலுவலகத்தில் உதவியாளர் உள்ளிட்ட காலிப்பணியிடங்களுக்கு தகுதியானவர்கள் வரும் 6-ம் தேதிக்குள் விண்ணப்பிக்குமாறு மாவட்ட சட்டப்பணிகள் ஆணைக்குழு தலைவர் திரு. ஆர்.குருமூர்த்தி தெரிவித்துள்ளார்.

காஞ்சிபுரம் மாவட்ட வேலைவாய்ப்பு மற்றும் கிருஷ்ணகிரி ஓசூரில் அமைந்துள்ள டாடா மின்னணு நிறுவனம் சார்பில் மகளிருக்கான தனியார்த்துறை வேலைவாய்ப்பு முகாம் வரும் 5,6 தேதிகளில் நடைபெறவுள்ளதால் தகுதியுடையவர்கள் இந்த வாய்ப்பை பயன்படுத்திக்கொள்ளலாம்.

திருப்பத்தூர் ஆட்சியர் அலுவலகத்தில் இன்று நடைபெற்ற மக்கள் குறைதீர்நாள் கூட்டத்தில் மாற்றத்திறனாளிகள் நலத்துறை சார்பில் ஒருலட்சம் ரூபாய் மதிப்பிலான நலத்திட்ட உதவிகளை ஆட்சித்தலைவர் திரு. தர்ப்பகராஜ் பயனாளிகளுக்கு வழங்கினார்

□□□□□□

பாராலிம்பிக்

பாஃசில் நடைபெறும் பாராலிம்பிக் பேட்மிட்டன் மகளிர் ஒற்றையர் பிரிவில் தமிழகத்தின் துளசிமதி முருகேசன் தங்கப்பதக்கத்திற்கான இறுதி போட்டியில் சீனா வீராங்கனை யாங் உடன் மோதவுள்ளார்.

வெண்கல பதக்கத்திற்கான ஆட்டத்தில் இந்தியாவின் மணீஷா ராம்தாஸ் - டென்மார்க்கின் கேத்ரினை இன்று எதிர்கொள்கிறார்

□□□□□□

இத்துடன் இந்த செய்தியறிக்கை முடிவடைந்தது.